



മലങ്കര സുറിയാനി കത്തോലിക്കാ സഭ

യുവജനദിന സന്ദേശം-2014

**യുവജനങ്ങൾക്കുവേണ്ടിയുള്ള സുന്നഹദോസ് കമ്മീഷൻ
ചെയർമാൻ മോസ്റ്റ് റവ. വിൻസന്റ് മാർ പൗലോസ്
മെത്രാപ്പോലീത്തായുടെ സന്ദേശം**

“ദൈവത്തിൽ വിശ്വാസമർപ്പിച്ച് നമ്മെ ചെയ്യുക, അപ്പോൾ ഭൂമിയിൽ സുരക്ഷിതരായി വസിക്കാം. കർത്താവിൽ ആനന്ദിക്കുക, അവിടുന്ന് നിന്റെ ആവശ്യങ്ങൾ സാധിച്ചുതരും” (സങ്കീ 37: 3-4).

ബഹു. വൈദികരേ, ശെമ്മാശന്മാരേ, സന്യസ്തരേ, എന്റെ പ്രിയങ്കരരായ യുവജനസുഹൃത്തുക്കളെ,

യുവജനങ്ങളുടെ സ്വർഗ്ഗീയ മദ്ധ്യസ്ഥനായ വിശുദ്ധ ഫ്രാൻസിസ് അസ്സീസിയുടെ തിരുനാൾ കഴിഞ്ഞുവരുന്ന ഞായറാഴ്ച, 2014 ഒക്ടോബർ 5, യുവജനദിനമായി ആഘോഷിക്കുന്ന ഈ അവസരത്തിൽ എല്ലാ യുവജനസുഹൃത്തുക്കൾക്കും കർത്താവായ യേശുക്രിസ്തുവിന്റെ നാമത്തിൽ എന്റെ ഹൃദയംനിറഞ്ഞ ആശംസകളും, പ്രാർത്ഥനയും നേരുന്നു. നമ്മുടെ സഭയിൽ യുവജനശുശ്രൂഷയിൽ ഏർപ്പെട്ടിരിക്കുന്ന എല്ലാവരെയും നന്ദിയോടും സ്നേഹത്തോടും ഞാൻ ഓർക്കുന്നു.

“സുവിശേഷവൽക്കരണത്തിൽ കുടുംബം നേരിടുന്ന അജപാലനപരമായ വെല്ലുവിളികൾ” എന്ന വിഷയവുമായി ബന്ധപ്പെട്ട് ഫ്രാൻസിസ് മാർപാപ്പാ ആഗോളകത്തോലിക്കാസഭയിൽ വിളിച്ചുകൂട്ടുന്ന സുന്നഹദോസിന്റെ പശ്ചാത്തലത്തിൽ ആഘോഷിക്കപ്പെടുന്ന ഈ യുവജനദിനത്തിൽ ‘കുടുംബതലത്തിൽ യുവജനങ്ങളുടെ പങ്കി’നെപ്പറ്റി ചിന്തിക്കുവാൻ നമ്മുടെ സഭയിലെ എല്ലാ യുവജനങ്ങളേയും വിശ്വാസികളേയും ഞാൻ ക്ഷണിക്കുന്നു.

കുടുംബം: യുവതലമുറയുടെ പ്രാഥമികതലം

സഭയുടെയും സമൂഹത്തിന്റെയും അടിസ്ഥാന മൂലക്കല്ലാണ് കുടുംബം. സാമൂഹികവും സ്വയരുപീകരണപരവുമായ അനുഭവത്തിന്റെ തലമാണത്. വിശുദ്ധ ജോൺ പോൾ രണ്ടാമൻ തന്റെ ഒരു പ്രസംഗത്തിൽ സൂചിപ്പിച്ചതുപോലെ, “കുടുംബം ഒരു ഗാർഹിക സഭയാണ്”. പരമ്പരാഗതമായ ഈ ആശയത്തിന്റെ അർത്ഥം, ഭവനം സഭയുടെ ഒരു ചെറുപതിപ്പാണ് എന്നതാണ്. സഭ ദൈവസ്നേഹത്തിന്റെ കുദാശയാണ്. അവൾ ജീവിതത്തിന്റെയും വിശ്വാസത്തിന്റെയും സംയോജിക്കലാകുന്നു. അവൾ അമ്മയും ഗുരുനാഥയുമാണ്. സർവമനുഷ്യകുടുംബത്തിന്റെയും ശുശ്രൂഷയിൽ ഏർപ്പെട്ടിരിക്കുന്ന അവൾ, ആത്യന്തികലക്ഷ്യം ലാക്കാക്കി മുന്നേറുകയും ചെയ്യുന്നു. അതുപോലെത്തന്നെ കുടുംബം സ്നേഹത്തിന്റെയും ജീവന്റെയും സമൂഹമാണ്. മാനുഷിക പക്ഷതയുടെ പൂർണ്ണതയിലേക്ക് അതിലെ അംഗങ്ങളെ അഭ്യസിപ്പിക്കുകയും നയിക്കുകയും ജീവന്റെ പാതയിൽ വ്യാപരിക്കുന്നവരുടെ നന്മയ്ക്കായി പരിശ്രമിക്കുകയും ചെയ്യുന്നു. അതിന്റെ വഴികളിൽ അത് സജീവ പ്രതിബിംബങ്ങളും, സഭയുടെ രഹസ്യാത്മകതയുടെ ചരിത്രപ്രകാശനവുമാണ്. അതിനാൽ സഭയുടെയും ലോകത്തിന്റെയും ഭാവി കുടുംബത്തിലൂടെ കടന്നുവരുന്നു (ഓസ്ട്രേലിയൻ അജപാലന സന്ദർശം, വി. ജോൺപോൾ രണ്ടാമന്റെ പ്രസംഗം, നമ്പർ 3).

യുവതലമുറയ്ക്ക്, വിശ്വാസം കൈമാറ്റപ്പെടുന്നതും പഠിപ്പിക്കപ്പെടുന്നതും കുടുംബത്തിലാണ്. പലപ്പോഴും കുടുംബത്തിന്റെ പശ്ചാത്തലത്തിലാണ് ദൈവത്തെ ശ്രവിക്കാനും പ്രത്യുത്തരം നൽകുവാനും സാധിക്കുന്നത്. തങ്ങളുടെ അനുദിനജീവിതത്തെ സുവിശേഷ സന്ദേശവുമായി കോർത്തിണക്കുവാൻ പഠിക്കുന്നത് കുടുംബത്തിൽ നിന്നാണ്. യുവജനങ്ങളുടെ ജീവിതത്തിൽ ഏറ്റവും അധികം സ്വാധീനം ചെലുത്തുന്നത് അവരുടെ മാതാപിതാക്കളാണ്. അവരാണ് അവരുടെ കുടുംബത്തിലെ പ്രഥമ യുവജന പരിശീലകരും മതാദ്ധ്യാപകരും. കുടുംബപശ്ചാത്തലത്തിൽ യുവതലമുറയുടെ സാമൂഹികവും വൈകാരികവും ആദ്ധ്യാത്മികവുമായ വളർച്ച പരിപോഷിപ്പിക്കപ്പെടുന്നു. ദൈവസാന്നിധ്യത്തിൽ പരിലസിക്കുന്ന ക്രിസ്തീയ കുടുംബങ്ങൾ വിശുദ്ധവും പവിത്രവുമാണ്; സാധാരണവും അസാധാരണവുമായ ജീവിതസംഭവങ്ങളിൽ അത് സുദൃഢമായി നിലകൊള്ളുന്നു.

യുവതലമുറ ലോകത്തെ കെട്ടിപ്പടുക്കുന്നു. സാങ്കേതിക, മാധ്യമ, വിദ്യാഭ്യാസ, ശാസ്ത്രീയ, സാമൂഹിക രംഗങ്ങളിലൂടെ ഇന്നത്തെ ലോകത്തെ രൂപപ്പെടുത്തുന്നതിൽ അവർ വലിയ സംഭാവന

നൽകുന്നുണ്ട്. അവർ ഏർപ്പെടുന്ന ഹിംസ, തർക്കങ്ങൾ, ദുശ്ശീലങ്ങൾ, വ്യക്തി മാഹാത്മ്യവാദം, അന്യതാഭാവം, വിവേചനം എന്നിവ മനുഷ്യരാശിയുടെ വിധി നിർണയിക്കുന്നു. അടുത്തിടെ പരി. ഫ്രാൻസിസ് മാർപാപ്പാ ഏഷ്യയിലെ യുവജനങ്ങളെ അഭിസംബോധന ചെയ്ത് ഇങ്ങനെ സംസാരിച്ചു, “ലോകത്തിന്റെ നാനാഭാഗങ്ങളിലുമുള്ള യുവജനങ്ങളോട്ചേർന്ന് സൗഹൃദത്തിലും സമാധാനത്തിലും തടസങ്ങളെ തരണം ചെയ്തും, വിഭജനത്തിന്റെ മുറിവുകളെ ഉണക്കിക്കൊണ്ടും ഹിംസയേയും മുൻവിധികളെയും എതിർത്തുകൊണ്ടും, നാം ഒരുമയോടെ ജീവിക്കുന്ന ഈ ലോകത്തെ വാർത്തെടുക്കുന്നതിൽ സഹായിക്കുവിൻ. ഇതാണ് ദൈവം നമ്മിൽനിന്നും ആവശ്യപ്പെടുന്നത്. മനുഷ്യകുടുംബത്തെ മുഴുവൻ ഐക്യത്തിൽ നിലനിർത്തുന്ന ഒരു ബീജമായിത്തീരുവാനാണ് സഭ നിലകൊള്ളുന്നത്. ക്രിസ്തുവിൽ എല്ലാ ദേശവും ജനങ്ങളും ഐക്യത്തിലേക്ക് വിളിക്കപ്പെട്ടിരിക്കുന്നു. നാനാത്വത്തെ അത് ഇല്ലാതാക്കുന്നില്ല - തകർക്കുന്നില്ല. എന്നാൽ അവയെ തിരിച്ചറിയുന്നു, അനുരഞ്ജിപ്പിക്കുന്നു, സമ്പുഷ്ടമാക്കുന്നു (ആറാം ഏഷ്യൻ യുവജനദിനം, കൊറിയ, 15 ഓഗസ്റ്റ് 2014).

മൂല്യങ്ങളെ വിലമതിക്കുക

ലോകത്തെകുറിച്ചുള്ള ദൈവീകപദ്ധതിയുടെ ഹൃദയമാണ് കുടുംബം. മുൻതലമുറ കൈമാറിയ മൂല്യങ്ങളിലൂടെ കെട്ടിയുയർത്തിയതാണ് പലപ്പോഴും കുടുംബജീവിതം. പരമ്പരാഗതമായ ക്രിസ്തീയ കുടുംബങ്ങളിൽനിന്നുപോലും ഇന്ന് കുടുംബമൂല്യങ്ങൾ അപ്രത്യക്ഷമായിക്കൊണ്ടിരിക്കുന്നു എന്ന് പറയുന്നതിൽ ഖേദമുണ്ട്. ഇത് അതിശക്തമായി അനുഭവപ്പെടുന്നതിനാൽ ഇതിനെ *സാംസ്കാരിക സുനാമി* എന്ന് വിളിക്കുന്നു. സാംസ്കാരിക വിപ്ലവത്തിന്റെ പേരിൽ, മനുഷ്യകുലത്തിന്റെ അടിത്തറതന്നെയായ കുടുംബം ആക്രമിക്കപ്പെടുന്നു. ചിന്നഭിന്നമായി തകർക്കപ്പെട്ട കുടുംബം, പ്രായമുള്ളവരുടെ ഏകാന്തത, ഉപേക്ഷിക്കപ്പെടൽ, വേർപിരിഞ്ഞ മാതാപിതാക്കളുടെ കുടുംബങ്ങളിലെ കുട്ടികളുടെ വൈകാരിക തകർച്ച, സഹനങ്ങൾ, വിദ്യാഭ്യാസ പരാജയങ്ങൾ, ദിശാബോധമില്ലായ്മ, ആത്മഹത്യ എന്നിവ സാന്താൻസേവയിലും ഹിംസയിലും മയക്കുമരുന്നിലും കൊണ്ടെത്തിക്കുന്നു. ഇവ കുടുംബ മൂല്യതകർച്ചയുടെ പരിണിതഫലങ്ങളാണ്. നവീന യുഗത്തിലെ മനുഷ്യൻ കുടുംബത്തെ വ്യത്യസ്തമാനത്തോടുകൂടെ നോക്കിക്കാണുന്നു. കുടുംബത്തിൽനിന്ന് ഇണയിലേക്കും, ദമ്പതികളിൽനിന്ന് പങ്കാളികളിലേക്കും, വിവാഹത്തിൽനിന്ന് സ്വതന്ത്ര സ്നേഹത്തിലേക്കും, സന്തോഷത്തിൽനിന്ന് സുസ്ഥിതിയിലേക്കും,

മാതാപിതാക്കളുടെ അധികാരത്തിൽനിന്നും കുഞ്ഞുങ്ങളുടെ അവകാശത്തിലേക്കും, സ്വയദാനത്തിൽനിന്നും ഒരുവന്റെ ശാരീരികാവകാശത്തിലേക്കും, മനസാക്ഷിയിൽനിന്നും സ്വതന്ത്ര തിരഞ്ഞെടുപ്പിലേക്കും, പരസ്പരവ്യക്തിബന്ധങ്ങളിൽനിന്നും പേരില്ലാത്ത-മുഖമില്ലാത്ത വ്യക്തികളിലേക്കുള്ള സംയോജനത്തിലേക്കും, ജീവിത സംസ്കരണത്തിൽനിന്നും പുനർനിർമ്മാതാക്കളിലേക്കും നമ്മൾ മാറ്റപ്പെട്ടിരിക്കുന്നു. ഇതാണ് ക്രിസ്തീയ ഭവനങ്ങളിൽ സംഭവിച്ചേക്കാവുന്ന യഥാർത്ഥമായ സാംസ്കാരിക സുനാമി, കുടുംബമൂല്യങ്ങളിൽ വന്നുഭവിക്കാവുന്ന തകർച്ച.

ഈ അവസ്ഥ മാറ്റുവാൻ ആർക്ക് സാധിക്കും? ചലനാത്മകമായ കത്തോലിക്കാവിശ്വാസമുള്ള യുവജനങ്ങൾക്കു അത് വേഗത്തിൽ സാധിക്കും. മൂല്യങ്ങളെ ആദരിക്കുന്ന യുവജനങ്ങൾക്കു മാത്രമേ മാറ്റങ്ങൾ വരുത്തുവാൻ കഴിയൂ. അതിനാൽ നമുക്ക് കുടുംബത്തെ അടിസ്ഥാനമാക്കിയുള്ള യുവജന ശുശ്രൂഷ ആവശ്യമാണ്.

ജീവൻ നൽകുന്ന ആത്മീയ തഴക്കങ്ങൾ

യഥാർത്ഥ ക്രിസ്തുശിഷ്യരാകുവാൻ ആഗ്രഹിക്കുന്ന, ഊർജസ്വലരായ കത്തോലിക്കാ യുവജനങ്ങൾ, ജീവൻ നൽകുന്ന ആത്മീയ തഴക്കങ്ങൾ വളർത്തിയെടുക്കേണ്ടതായിട്ടുണ്ട്. ഇവിടെ അവയിൽ മൂന്നെണ്ണം പരിഗണിക്കാം.

a) യേശുവിനോടൊപ്പം നടക്കുക: അനുദിനം ദൈവത്തോടൊത്ത് നടക്കുക എന്നതാണ് ഒന്നാമത്തെ തഴക്കം, അതായത് പ്രാർത്ഥനയിലുള്ള അനുദിന സമർപ്പണം. ഇതിനെ വിശുദ്ധ പൗലോസ് ശ്ലീഹാ വിളിക്കുന്നത് 'ഇടവിടാതെയുള്ള പ്രാർത്ഥന' എന്നാണ് (1 തെസ 5:17). ദൈവത്തോടൊപ്പം ചലിക്കുക എന്നുപറയുമ്പോൾ ദൈവസാന്നിധ്യത്തോട് ആർജവത്വമുള്ളവരായി മാറുക, ദൈവമഹത്വത്തിനായി എല്ലാ കാര്യങ്ങളും ചെയ്യുക എന്നാണ്. ദൈവത്തോടൊപ്പം നടക്കാനുള്ള വഴികൾ ഇവയാണ്: 1. ദൈവസാന്നിധ്യ സ്മരണ - എന്റെ ആത്മാവിലുള്ള ദൈവീകജീവനെക്കുറിച്ച് അതിയായ ബോധ്യത്തിലേത്തുക. 2. വി. കുർബാനയുടെ ആരാധനയിൽ നാം ആ ദൈവസാന്നിധ്യം അനുഭവിക്കുന്നു. 3. ക്രിസ്തുവിന്റെ മുഖത്തെ ധ്യാനിക്കുക - ഇതാണ് പ്രാർത്ഥന. ഈ സാധാരണ, എന്നാൽ ചലനാത്മകവും ക്രിയാത്മകവുമായ പ്രാർത്ഥനകളിലൂടെ ദൈവത്തോടൊപ്പം ചലിക്കുവാൻ നമുക്ക് കഴിയും. അസീസിയിലെ വി. ഫ്രാൻസിസിനെപ്പോലുള്ള ആളുകൾ വിശുദ്ധിയുടെ അത്യുന്നത പടവുകളിൽ എത്തിയത്, യേശുവിനോടൊപ്പം സഞ്ചരിച്ചതുകൊണ്ടാണ്.

b) വചനം പ്രാർത്ഥിക്കുക: ക്രിയാത്മകരായ കത്തോലിക്കാ യുവജനങ്ങൾ അഭ്യസിക്കേണ്ട രണ്ടാമത്തെ ആത്മീയ തഴക്കം ദൈവവചനം പ്രാർത്ഥിക്കുക എന്നതാണ്. വിശ്വാസത്തെപ്പറ്റി കൂടുതൽ പഠിക്കുക. ഒരു യഥാർത്ഥ ക്രിസ്തുശിഷ്യൻ അവിടുത്തെ പാദാന്തികത്തിൽ ഇരുന്ന് പഠിക്കും. ഫ്രാൻസിസ് മാർപാപ്പാ തന്റെ അപ്പസ്തോലിക പ്രബോധനമായ "സുവിശേഷത്തിന്റെ സന്തോഷ"ത്തിൽ വേദപുസ്തകത്തെപ്പറ്റി ഇപ്രകാരം പഠിപ്പിക്കുന്നു: "വിശുദ്ധലിഖിതങ്ങളുടെ പഠനം ഓരോ വിശ്വാസിക്കുംവേണ്ടി തുറക്കപ്പെട്ട വാതിലായിരിക്കണം... ദൈവവചനവുമായുള്ള ഈ പരിചയം സുവിശേഷവൽക്കരണത്തിന് അത്യന്താപേക്ഷിതമാണ്... ഇത് നമ്മെ ദൈവവചനത്തിന്റെ... ഗൗരവപൂർണ്ണമായ തുടർപഠനത്തിലേക്ക് നയിക്കേണ്ടതാണ്" (നം. 175). ഇത് വെറും വചനപാരായണമല്ല; പിന്നെയോ ദൈവവചനം പ്രാർത്ഥിക്കുകയാണ്. വചനം നമ്മൾ വായിക്കുമ്പോൾ വി. ഗ്രന്ഥത്തിലും പ്രാർത്ഥനയിലും ദൈവത്തെ നാം കണ്ടുമുട്ടുകയാണ്. സുവിശേഷം ഒരു പ്രേരക ശക്തിയായി ജീവിതത്തിന് ദിശാബോധം നൽകണം. ജീവിതത്തിൽ ഉണ്ടാകാവുന്ന ഏറ്റവും വലിയ അപകടം മരണമോ, തകർച്ചയോ അല്ല പിന്നെയോ ലക്ഷ്യമില്ലാത്ത ജീവിതമാണ്.

c) യേശു പോകുന്നിടത്തേക്ക് പോവുക: ഇത് വിരൽചൂണ്ടുന്നതല്ല ശുശ്രൂഷാ മനോഭാവത്തിലേക്കും സുവിശേഷവൽക്കരണത്തിലേക്കുമാണ്. ഇത് മറ്റ് രണ്ട് കാര്യങ്ങളുടെയും പരിണിതഫലമാണ്. തന്റെ സുഹൃത്തായ ലാസറിനെ സുഖപ്പെടുത്തുവാൻ പോയപ്പോൾ ഏറ്റവും ഉത്തമ സാഹസത്തെ നാം പരിഗണിക്കണം. ഫരിസേയർ യേശുവിനെ കൊല്ലുവാൻ തയ്യാറായിരിക്കേ ജറുസലേമിലെ 5 മൈൽ ചുറ്റളവിൽ സാഹസികമായി അവൻ സഞ്ചരിക്കുന്നു. ശിഷ്യന്മാർക്ക് ഇത് അറിയാമായിരുന്നു. തോമസ് അവരോട് പറഞ്ഞു: "അവനോടൊപ്പം നമുക്കും പോയി മരിക്കാം" (യോഹ 11:16). അടുത്ത സുഹൃത്തിന്റെ തകർന്ന കുടുംബത്തെ ആശ്ലേഷിക്കുവാനായി യേശു സ്വന്ത സാഹസത്തിൽ ഇറങ്ങി പുറപ്പെട്ടു. യേശു അനുഭവിച്ചിരുന്ന ദൈവസ്നേഹം എല്ലാവരുമായി പങ്കുവയ്ക്കുവാൻ ആഗ്രഹിച്ചു.


ഈ തഴക്കങ്ങൾ പരസ്പരപൂരകങ്ങളാണ്. വി. ഗ്രന്ഥത്തിൽനിന്നും രണ്ടു പേജുകൾ നാം പ്രാർത്ഥിക്കുമെങ്കിൽ, നമ്മുടെ പ്രാർത്ഥനാജീവിതം വളരുകയും നാം മറ്റുള്ളവരോട് ഇതിനെപ്പറ്റി സംസാരിക്കുവാൻ ഒരുങ്ങുകയും ചെയ്യും. ഇതാണ് സുവിശേഷവൽക്കരണം. എപ്പോൾ നാം ദൈവത്തെ കൂടുതൽ അറിയുമോ അപ്പോൾ നാം നമ്മുടെ അയൽക്കാരെ തീവ്രമായി സ്നേഹിക്കും. ഈ തഴക്കങ്ങൾ

ആധുനിക യുവജനങ്ങളുടെ സ്വഭാവത്തേയും ലക്ഷ്യത്തേയും നിർണ്ണയിക്കുന്നതാണ്. ജീവാത്മകമായ ആത്മീയ തഴക്കങ്ങൾ ആർജ്ജിക്കുവാനുള്ള ലക്ഷ്യത്തോടെ കൂടുതൽ അർത്ഥപൂർണ്ണമായി യുവജനദിനം ആചരിക്കാം. തിരുവനന്തപുരം മേജർ അതിഭദ്രാസനത്തിലുള്ള പിരപ്പൻകോട് വച്ച് നമ്മുടെ സഭാതലത്തിലുള്ള യുവജനദിനം ആഘോഷിക്കുന്നതാണ്.

ഈ ദിവസത്തെ വി. കുർബാനയിലെ സ്തോത്രകാഴ്ച ഭദ്രാസന ഫൈനാൻസ് ഓഫീസിലേക്ക് അയച്ചുകൊടുക്കണമെന്ന് ബന്ധപ്പെട്ട എല്ലാവരെയും ഞാൻ ഓർമ്മപ്പെടുത്തുന്നു. ഈ സ്തോത്രകാഴ്ച ഭദ്രാസന, സഭാതല യുവജന ശുശ്രൂഷയ്ക്കായി ഉപയോഗിക്കുന്നതാണ്.

ഈ യുവജനദിനത്തിൽ എല്ലാ യുവജനങ്ങളെയും യുവജനശുശ്രൂഷയിൽ പങ്കാളികളായ ഏവരെയും അവരുടെ വിലയേറിയ സേവനങ്ങളെയും സഭ അംഗീകരിക്കുന്നു, ഏറെ ശ്ലാഘിക്കുന്നു എന്ന് അത്യധികം സന്തോഷത്തോടെ അറിയിക്കുന്നു. നമുക്കെല്ലാവർക്കും ഒന്നുചേർന്ന് യുവജനങ്ങളെ അവരുടെ ജീവിതത്തിന്റെ ശില്പികളായി തീരുന്നതിന് യുവജന-സൗഹൃദ വേദികൾ അടിസ്ഥാനതലങ്ങളിൽ നൽകി അവരെ ശാക്തീകരിക്കാം.

ദൈവം നിങ്ങളെ എല്ലാവരെയും ധാരാളമായി അനുഗ്രഹിക്കട്ടെ!
സ്നേഹാശീർവാദങ്ങളോടെ



✘ വിൻസെന്റ് മാർ പൗലോസ്
ചെയർമാൻ,
യുവജനങ്ങൾക്കുവേണ്ടിയുള്ള സിനഡൽ കമ്മീഷൻ,
മാർത്താണ്ഡം ഭദ്രാസനാദ്ധ്യക്ഷൻ

15-09-2014
കാതോലിക്കേറ്റ് സെന്റർ
പട്ടം, തിരുവനന്തപുരം

N.B: ഈ സർക്കുലർ ഒക്ടോബർ 5-ാം തീയതി ഞായറാഴ്ച വി. കുർബാന മദ്ധ്യേ നമ്മുടെ എല്ലാ ഇടവകകളിലും, മിഷൻ കേന്ദ്രങ്ങളിലും, ആരാധനാകേന്ദ്രങ്ങളിലും വായിക്കേണ്ടതാണ്.